

SCRIPT OF MORNING GOJRI NEWS BULLETIN 16MAR 2026
1015HRS

مارنگ گوجری نیوز بولیٹن 16 مارچ 2026

یوہ آکاشوانی جموں ہے ، باغ علی طاہرتیں خبر سُنو۔

LG ATHAWALE MEET

لیفٹیننٹ گورنر منوج سنہا نے کل کول بھون جموں مانہ سماجی انصاف تے اختیاری دیہی بارے مرکزی وزارت غا وزیر مملکت رام داس اٹھاولے نال ملاقات کی ہے۔ سماجی میڈیا غی اک پوسٹ مانہ جناب سنہا نے مرکزی وزیر سنگ ملاقات تیں بعد خوشی ظاہر کرتا وں اس نانہ مرکز تے یوٹی بشکار رابطہ غا سلسلہ مانہ اک مثبت قدم قرار دتو۔ ملاقات غے دوران دواں لیڈراں نے سماجی انصاف بہبودی سکیمیں تے پسماندہ طبقاں غی باختیاری غا امور وں غور کیو۔ انہاں نے اس توں علاوہ جموں کشمیر مانہ پسماندہ طبقاں غی زندگیاں نانہ بہتر بنان غی خاطر شروع کیا گیا بہبودی اقدام تے ترقیاتی پروگراماں غی موثر عمل آوری وں وی غور کیو۔

LG NOWGAM NOK

لیفٹیننٹ گورنر منوج سنہا نے کل ہمدردی بُنیاداں وں جموں کشمیر پولیس غا اک مرحوم کانسٹیبل غی بیوہ شبینہ بشیر تے فوٹو گرافر جاوید منصور راتھر غی بیوہ نانہ نوکریاں غا خط حوالے کیا۔ واضح ری جے راتھر گزشتہ سال نوگام پولیس تھانہ مانہ ہوا اک حادثاتی تماکہ مانہ شہید ہو گیو تھو۔ لیفٹیننٹ گورنر نے اس موقع وں غمزدہ کُنباں سنگ تعزیت کرتا وں مرحوم کانسٹیبل تے فوٹو گرافر غی خدمات تے قربانیاں غو اعتراف کیو۔ انہاں نے پولیس غا اہلکاراں تے اُن غا کُنباں غی بہبود بارے سرکار غا عزم نانہ دہراتاں وں انتظامیہ غی طرفوں اُن غی ہر ممکن امداد مہیا کران غو یقین دوايو۔

TULIP GARDEN

سرینگر مانہ ایشیا غو سب تیں برو اندراگاندهی میموریل ٹولپ گارڈن اج تیں سیلانیاں واسطے کھول دتو جائیگو وزیر اعلیٰ عمر عبداللہ باقاعدہ افتتاح تیں بعد گل لالہ غا پھلاں گا اس باغ نانہ اس موسم واسطے کھولن غو اعلان کریں غا۔ ایکس وں کی گئی اک پوسٹ مانہ وزیر اعلیٰ نے باغ غی مختصر چہلک پیش کرتا وں اس نانہ بے مثال نظارو قرار دتو ہے۔ انہاں نے اپنی پوسٹ مانہ پھلبانی محکمہ غا عہدیداراں تے باغباناں غی کوششاں غی سراپنا کرتا وں کہیو ہے جے موسم بہتر ہے تے گل لالہ غا پھلاں غا رنگ سیلانیاں غی کشش گو مرکز بن سکیں۔

LG JKNC LEADERS

جموں کشمیر نیشنل کانفرنس غا لیڈراں گا اک وفد نے کل لیفٹیننٹ گورنر منوج سنہا نال ملاقات کی ہے۔ وفد نے ملاقات غے دوران لیفٹیننٹ گورنر سنگ ایران غا

سپریم لیڈر آیت اللہ علی خامنئی غی ہلاکت تیں بعد وادی کشمیر مانہ ہوا احتجاجی مظاہراں غے دوران گرفتار کیا گیا نوجواناں غو معاملو چایو اس وفد مانہہ زاڈی بل ایم۔ایل۔اے تنویر صادق ، ایم۔ایل۔اے علی محمد ڈار، جاوید ریاض بیدار، تے ہلال اکبر لون شامل تھا۔ ملاقات غے دوران انہاں نے لیفٹیننٹ گورنر سنگ گرفتار نوجواناں گا معاملن غو ہمدردانہ بُنیاراں ور جائیزو لین غی ضرورت ور زور پایو۔اسے دوران وزیر اعلیٰ غا صلاح کار ناصر اسلم وانی نے وی کل لیفٹیننٹ گورنر نال ملاقات کی ہے۔

DY CM NOSHERA

نائیب وزیر اعلیٰ سریندر چودھری نے کل ضلع راجوری غا نوشہرہ اسمبلی حلقہ غا اپنا دورہ غے دوران لوکاں نانہہ بہتر رسائی مہیا کران غی خاطر سڑک رابطاں نانہہ مضبوط بنان بارے سرکار غا عزم نانہہ دہرایو ہے۔ انہاں نے اس موقع ور پردھان منتری گرام سڑک یوجنہ غے تحت بکھ بکھ سڑک پروجیکٹاں غا نئیں پتھر رکھیا۔ اپنا اک روزہ غے دورہ غے دوران نائیب وزیر اعلیٰ نے عوامی رسائی گا پروگرام وی منعقد کیا۔ جس مانہہ انہاں نے حلقہ گا رہائشیاں غی شکائیتاں نانہہ سنو۔ لوکاں غی طرفوں چایا گیا بکھ بکھ ترقیاتی معاملن غا جلد نیپڑا گو وی نائیب وزیر اعلیٰ نے اس موقع ور یقین دوايو۔

PROG ANN

ریجنل نیوز یونٹ آکاشوانی جموں حفاظتی ٹیکہ کاری بارے قومی دن غی مناسبت سنگ آئندہ 16 مارچ نانہہ دوپہر 12 بجے 25 منٹاں ور مینی ایک خصوصی پروگرام نشر کرے گو۔ اس پروگرام غو موضوع حفاظتی ٹیکہ کاری بارے بیداری غے ذریعے، عوامی صحت نانہہ مضبوط بنانو رکھیو گیو ہے۔ اس خصوصی پروگرام مانہہ مہارا مہمان محکمہ صحت غا اسسٹنٹ ایمنائزیشن افسر ڈاکٹر شاہد حسین وین گا۔ جہڑا اس موضوع ور اپنا ماہرانہ خیالات گو اظہار کریں گا۔ پروگرام غی میزبانی غا فرائض مہا اینکر وجے بجاج انجام دیں گا۔

WEATHER

جموں ڈویزن غا بکھ بکھ حسان مانہہ کل تیں ہلکی تیں درمیانہ درجہ غی بارش ہو رہی ہے تے اس نال خشک موسمی حالات تیں گجھ راحت ملی ہے۔ اج وی کافی علاقن مانہہ برفباری تے بارش جاری رہن غی توقع ہے۔ اس تیں بعد 18 تیں 20 مارچ بشکار مغربی ہواواں غا ننوا دباؤ غی پیشن گوئی غی امید ظاہر کی ہے۔ محکمہ موسمیات نے کساناں نانہہ اس عرصہ غے دورا کاشت کاری غی سرگرمیاں نانہہ ملتوی کرن، تے مسافراں نانہہ اس دوران احتیاط برتن غی ہدایت دتی ہے۔ اس راہ، محکمہ موسمیات غا سرینگر مانہہ قائم مرکز تیں جاری کی گئی پیشن گوئی غے مطابق 20 مارچ توڑی جموں کشمیر مانہہ موسمی حالات بدکتا رین غا، تے یوٹی غا بکھ بکھ علاقن مانہہ رُک رُک غے بارش تے برفباری ہون غا امکان ہیں۔
